


اجمل خټک د پښتني ټولني ابدی شتمني



د نړۍ په سرد انسان ژوند محدود دی، خو ځینو انسانانو دومره غټه مانوي شتمني جوړه کړې وي او ټول ژوند یې مانا گرځېدلې وي، چې د مرگ له قید څخه ازاد وي او تل ژوندي وي. په دې ډله انسانانو کې د پښتو د ادب پلار اجمل خټک راځي، چې په ۱۹۲۶ع کال په اکوړه خټک کې د حکمت خان په کور کې پیدا شوی دی. دی اوس یو اويا (۷۱) کلن دی، خو د پښتون ولس په خدمت کې نه سترې کېدونکې منډې ترې وهي. اجمل خټک یو ډېر اړخېزه سړیتوب (شخصیت) دی او د پوهنې، فلسفې، سیاست او ادب په ډگر کې یې ساری جگ مقام لري. د اجمل خټک د سړیتوب ټول اړخونه

په یوه مقاله کې راټولولو گران کار دی، له دې کبله یو څو مهمو ټکو ته ځغلنده نظر اچول کېږي. اجمل خټک د باچا خان (فخر افغان) د لارې ملگری او د خدای خدمتگارو د تحریک کره ستنه ده. باچا خان که څه هم د ستر خان زوی و، خو ناسته ولاړه یې د مزدور د طبقې او غریبانو سره وه. باچا خان د بنکېلاک (استعمار) په مقابل کې د پښتنو په یوه مرکز د راغونډولو لپاره دا سیاسي ناره پورته کړې وه، چې (که سپوره وي که پوره وي، نو په شریکه به وي) ترڅو د مزدور د طبقې هغه اندېښنه له منځه یوسي، چې که موږ د بنکېلاک او زبېښاک (استحصالی، استثمار) څخه ځان خلاص کړو، نو بیا به مو خپل خانان ملکات زبېښي. د باچا خان دا ناره له پښتني ټولني څخه او به اخلي، شریک ملکیت د پښتني ټولني دود وو. لا تراوسه ډاگ، غر او جبه د پښتنو په ځینو سیمو کې شریک ملکیت دی. اجمل خټک د باچا خان دا سیاسي ناره خپله سیاسي فلسفه وگرځوله او د ادب په رنگینه جامه کې یې راوغاړله او په دې توگه یې له خپلو ملگریو شاعرانو او لیکوالو سره یوځای قامي طبقاتي ادبي خوځښت (تحریک) روان کړ.



قامي طبقاتي خوځښت یا مبارزه د کمونستي یا سوسیالیستي طبقاتي خوځښت یا مبارزې سره توپیر لري. د قامي طبقاتي مبارزې هدف د یوې خوا د بنکېلاک له زبېښني څخه د ټول قام خلاصون او له بلې خوا د قام په منځ کې د تضادونو د منځه وړلو لپاره د ټولني د ټول عایدات عادلانه وېش دی، چې ټولنیزې

ولسولۍ (سوشل ډیموکراسۍ) سره ورته والی لري. په نورو تورو سره د قامي طبقاتي مبارزې هدف د ټول قام

گټه او سوکالي ده، چې د يوې خوا بهرنی تضاد، چې د بنکېلاک سره يې قام لري، د منځه وړي او له بلې خوا د قام په منځ کې دنني تضادونه مزدور طبقې ته د پيداوارو (توليد) په وسايلو کې د عادلانه برخې د ورکولو په واسطه د منځه وړي. د کمونستي طبقاتي مبارزې هدف د ټول قام گټې نه دي، بلکې صرف د مزدور د طبقې گټې دي، چې په هېواد (ستيت) باندې د مزدور د طبقې د قبضې او حاکميت د لارې د پيداوارو وسايل په لاس کې اخلي، چې د قام په منځ کې تضادونه د منځه نه ځي، بلکې شکل او بڼه يې بدلېږي. نن ورځ قامي طبقاتي ادبي خوځښت په پښتني ټولنه کې ډېر پراخوالی موندلی دی او زيات شمېر شاعران او ليکوالان په دې ادبي خوځښت کې د قام د هوساينې او ابادۍ په لور اوچت گامونه اخلي. قامي طبقاتي ادبي خوځښت د ادبي بهير پرمختللي (مترقي) بڼه ده، چې خپلو قامي ارزوگانو ته په نړۍ وال ډگر کې ژوند وربښي. له دې کبله د دې خوځښت چلونکيو شاعران او ليکوالانو ته قام پرسته مترقي شاعران او ليکوالان هم ويل کېږي.



اجمل خټک د قامي طبقاتي ادبي خوځښت د بنسټ ايښودونکي په توگه د پښتني ټولني ادبي شتمني گرځېدلې ده. د اجمل خټک د شعرونو او ليکنو ټولنيز ارزښت په دې کې پروت دی، چې د قام د وينولو او پوهولو وسيله ده. قامي سياسي نظري او پېغامونه پکې په داسې انداز کې خوندي شوي دي، چې د شعر او ادب بنکلا او هنر پکې بشپړ او د

ودې جگ پړاو ته رسېدلی دی. دلته يې د شعريو بيت د بېلگې په توگه وړاندې کوو:

اجمل خټک د اديب فاضل او منشي فاضل د ازموينو وروسته د پېښور په پوهنتون کې د ادبياتو په څانگه کې د ماسټرۍ درجه ترلاسه کړې ده. په پښتو ژبه يې ډېر کتابونه ليکلي دي، چې ځينې يې دا دي: د پښتو د ادب تاريخ، د غېرت چغه، باتور ته عقيدت، دا زه پاگل وم، ژوند او فن، کچکول، مور او منزل، فکر او عمل، عوامي جمهوري تحريک، د وخت چغه، گلونه تکلونه، گل پرهر، سرې غونچې او نور... اجمل خټک پښتون قام ته د خدمت په لاره کې ډېرې سختې تنگې ليدلي دي. د پېښور، مچ، ډېرو او جهلم جېلونه يې بېلگې دي. دی 15 کاله (1973_1988ع) په کابل کې ژوند کولو ته مجبور شوی و، خو هلته يې هم د پښتو او پښتونولۍ وړمې هرې خوا وشيندلې او ذهني اوښتون (انقلاب) يې په تېره بيا د قام په ځوان کول (نسل) کې راووست.

د اجمل خټک د صدارت په وخت کې د عوامي نیشنل پارټۍ او قام پرستو پښتنو په هلو ځلو سره د پښتونخوا د قرارداد منظور بدل ستر سياسي بری او تاريخي وياړ دی، چې د باچا خان او خان بابا ولي خان د نظريو ډيوه بله ساتي.